

## خوتۇن كىشىگە توي تەلىپى قويۇش ۋە ئۇنىڭ مەھرى ھەققى تەلەپ قىلىشقا ھەقلىق ئىكەنلىكى

﴿ وَلَا جُنَاحَ عَلَيْكُمْ فِيمَا عَرَّضْتُمْ بِهِ مِنْ خِطْبَةِ النِّسَاءِ أَوْ أَكْنَنْتُمْ فِي أَنْفُسِكُمْ عَلِيمٌ اللَّهُ أَنْكُمْ سَتَدُرُّوهُنَّ وَلَكِنْ لَا تُوَاعِدُوهُنَّ سِرًّا إِلَّا أَنْ تَقُولُوا قَوْلًا مَعْرُوفًا وَلَا تَعْرِمُوا عُقْدَةَ النِّكَاحِ حَتَّى يَبْلُغَ الْكِتَابَ أَجَلَهُ ۚ وَاعْلَمُوا أَنَّ اللَّهَ يَعْلَمُ مَا فِي أَنْفُسِكُمْ فَاحْذَرُوهُ ۚ وَاعْلَمُوا أَنَّ اللَّهَ عَفُورٌ حَلِيمٌ ﴿٣٥﴾ لَا جُنَاحَ عَلَيْكُمْ إِنْ طَلَقْتُمْ النِّسَاءَ مَا لَمْ تَمْسُوهُنَّ أَوْ تَفْرِضُوا لَهُنَّ فَرِيضَةً ۚ وَتَعُوهُنَّ عَلَى الْمَوْسِعِ قَدَرُهُ وَعَلَى الْمَقْتَرِ قَدَرُهُ مَتَعًا بِالْمَعْرُوفِ ۗ حَقًّا عَلَى الْمُحْسِنِينَ ﴿٣٦﴾ وَإِنْ طَلَقْتُمُوهُنَّ مِنْ قَبْلِ أَنْ تَمْسُوهُنَّ وَقَدْ فَرَضْتُمْ لَهُنَّ فَرِيضَةً فَيَصِفُ مَا فَرَضْتُمْ إِلَّا أَنْ يَعْفُونَ أَوْ يَعْفُوا الَّذِي بِيَدِهِ عُقْدَةُ النِّكَاحِ ۚ وَأَنْ تَعْفُوا أَقْرَبُ لِلتَّقْوَى ۚ وَلَا تَنْسُوا الْفَضْلَ بَيْنَكُمْ ۚ إِنَّ اللَّهَ بِمَا تَعْمَلُونَ بَصِيرٌ ﴿٣٧﴾ ﴾

﴿ئىددىتى توشمىغان ئاياللارغا ئۇلارنى ئالدىغانلىقىڭلارنى بۇرىتىپ ئۆتسەڭلار ياكى بۇنى دىلىڭلاردا يوشۇرۇن تۇتساڭلار سىلەرگە ھېچ گۇناھ بولمايدۇ. ئۇلارغا ئېغىز ئاچىدىغانلىقىڭلار ئاللاھقا مەلۇمدۇر، لېكىن ئۇلار بىلەن يوشۇرۇن ۋە دىلىشىپ قويماڭلار، پەقەت (ئاشكارا ئېيتىلسا كىشى خىجىل بولمايدىغان) مۇۋاپىق سۆزنى قىلساڭلار بولىدۇ، ئىددىتى توشمىغىچە ئۇلارنى نىكاھىڭلارغا ئېلىشقا بەل باغلىماڭلار، بىلىڭلاركى، ئاللاھ دىلىڭلاردىكىنى بىلىپ تۇرىدۇ، ئۇنىڭدىن (يەنى ئاللاھنىڭ ئەمرىگە خىلاپلىق قىلىپ جازالانىشتىن) ھەزەر قىلىڭلار، بىلىڭلاركى، ئاللاھ ناھايىتى مەغپىرەت قىلغۇچىدۇر، (ئاللاھ دىن قورقۇپ گۇناھتىن چەكلەنگەنلەرگە) ھەلىمدۇر (يەنى ئاسىيلىق قىلغانلارنى جازالاشقا ئالدىراپ كەتمەيدۇ). ئەگەر سىلەر ئاياللىرىڭلارغا يېقىنچىلىق قىلماي ياكى مەھرى تەيىنلەنمەي تۇرۇپ ئۇلارنى تالاق قىلساڭلار (يەنى نىكاھىڭلارغا ئالغان ئايال بىلەن بىر يەردە بولمىغان ياكى مەھرىنى مۇئەييەنلەشتۈرمىگەن شارائىتتا ئۇنى قويۇۋەتسەڭلار)، سىلەرگە ھېچ گۇناھ بولمايدۇ، لېكىن ئۇنىڭغا مۇتئە (يەنى بەلگىلىك مىقداردا پۇل - مال) بېرىشىڭلار كېرەك، ئۇلارغا نەرسە بېرىڭلار، باي ئۆز ھالىغا يارىشا، كەمبەغەلمۇ ئۆز ھالىغا يارىشا قائىدە بويىچە بەرسۇن، (بۇ) ياخشى ئادەملەرنىڭ ئۆتەشكە تېگىشلىك مەجبۇرىيىتىدۇر. ئەگەر سىلەر ئۇلارغا يېقىنچىلىق قىلىشتىن ئىلگىرى ۋە مەھرى

تەيىنلىنىپ بولغاندىن كېيىن تالاق قىلساڭلار، تەيىنلەنگەن مەھرىنىڭ يېرىمىنى بېرىڭلار، ئەمما ئاياللار ئۆتۈنسە (يەنى مەھرىدىن ۋاز كېچىپ پۈتۈنلەي ئالمىسا) ياكى نىكاھنىڭ تۈگۈنى ئۆز ئىلكىدە بولغان ئەرلەر ئۆتۈنسە (يەنى تەيىنلەنگەن مەھرىنىڭ ھەممىسىنى بەرسە)، شۇ بويىچە بىر تەرەپ قىلىش لازىم. سىلەر ئۆتۈنسەڭلار، (ئۆتۈنگەن ئادەم) تەقۋادارلىققا ئەڭ يېقىندۇر. ئۆزئارا ئېھسان قىلىشنى ئۈنتۈماتڭلار. اللە ھەقىقەتەن قىلغان ئەمەلىڭلارنى كۆرۈپ تۇرغۇچىدۇر».

— سۈرە بەقەرە 235 —، 236 —، 237 — ئايەتلەر

### سۆزلۈكلەر تەھلىللىرى

عَرَضْتُمْ: (بۇرىتىپ ئۆتسەڭلار)، ئۇنىڭ ئەسلى سۆز تومۇرى «ئەتتەئربىز» بولۇپ، ئاشكارا قىلماستىن، ئوچۇقلاشتۇرماستىن ئىشارەت قىلىش، بۇرىتىش دېگەن مەنىلەردە كېلىدۇ. بۇ ئىشارەتنى ئوچۇقلاشتۇرمىسىمۇ، قارشى تەرەپ ئۇنىڭدىن نېمە مەقسەت قىلىنغانلىقىنى چۈشىنەلەيدۇ. خوتۇن كىشىگە ئۇنى ئالدىغانلىقىنى بۇرىتىپ ئۆتۈش بولسا، ئۇنىڭغا ئوچۇق تەلەپ قويماستىن، تەلەپ قويغانغا ئوخشاپ كېتىدىغان سۆزلەرنى قىلىشنى كۆرسىتىدۇ. مەسىلەن ئالدىغانلىقىنى بۇرىتىپ ئۆتكۈچى: سىز بەك چىرايلىق، سىز ھەقىقەتەن مەن ئۈچۈن ئەڭ ياخشى ئايالىسىز دېگەنگە ئوخشاش سۆزلەرنى قىلىدۇ.

خُطْبَةِ النِّسَاءِ: (ئۇلارنى ئالدىغانلىقىڭلارنى)، بۇ سۆز، ئاياللارغا ئالدىغانلىقىنى بىلدۈرۈپ تەلەپ قويۇش دېگەن مەنىدە كېلىدۇ.

أَكْنَنْتُمْ: (يوشۇرۇن تۇتساڭلار)، ئۇنىڭ ئەسلى سۆز تومۇرى «ئىكنان» بولۇپ، يوشۇرۇش، مەخپىي تۇتۇش دېگەن مەنىلەردە كېلىدۇ.

لَا تُوَاعِدُوهُنَّ سِرًّا: (ئۇلار بىلەن يوشۇرۇن ۋەدىلىشىپ قويماڭلار)، بۇ سۆز ئايەتتە: ئىددەت تۇتۇۋاتقان ئاياللار بىلەن ئۇلارنى ئالدىغانلىقىڭلارنى ئاشكارا بىلدۈرۈپ ۋەدىلىشىپ قويماڭلار، پەقەت بۇرىتىپ ئۆتسەڭلار بولىدۇ، دېگەن مەنىنى ئىپادىلەيدۇ.

عُقْدَةَ النِّكَاحِ: (نىكاھىڭلارغا ئېلىشقا)، «ئوقدە» چىگىش دېگەن مەنىدە كېلىدۇ. راغىب مۇنداق دەيدۇ: بۇ سۆز نىكاھ، قەسەم ۋە باشقا ئارىسى چىكىلىدىغان نەرسىگە ئىسىم بولۇپ، چىگىش دېگەن مەنىنى بىلدۈرىدۇ. زۇجاج مۇنداق دەيدۇ: بۇ سۆز ئايەتتە، ئۇلارنى نىكاھىڭلارغا ئېلىشقا بەل باغلىماڭلار دېگەن مەنىنى ئىپادىلەيدۇ.

أَجَلَهُ: (توشمىغىچە)، بۇ سۆز ئاخىرى، تۈگىشى، نىھايىتى دېگەن مەنىلەردە كېلىدۇ.

الْكَتَبِ: (ئىددىتى)، بۇ سۆز، اللہ تائالا ئىددەت تۇتقۇچى ئايالغا ئىددەت ئىچىدە تۇرۇشنى پەرز قىلغان ۋاقتىنى كۆرسىتىدۇ. اللہ تائالانىڭ: ﴿حَتَّىٰ يَبْلُغَ الْكِتَابُ أَجَلَهُ﴾ دېگەن سۆزى ئىددىتى توشمىغىچە دېگەن مەنىنى ئىپادىلەيدۇ.

فَأَحْذَرُوهُ: (ھەزەر قىلىڭلار)، يەنى اللہ نىڭ ئازابىدىن قورقۇڭلار، ئۇنىڭ ئەمرىگە خىلاپلىق قىلماڭلار. بۇ سۆز تەھدىت سېلىش ۋە قاتتىق قورقتىش مەنىسىنى ئىپادىلەيدۇ.

حَلِيمٌ: (ھەلىمدۇر)، اللہ تائالا جازانى كېچىكتۈرىدۇ، جازالاشقا ئالدىراپ كەتمەيدۇ. اللہ تائالانىڭ تۇتقان يولى شۇكى، ئۇ مۆھلەت بېرىدۇ، ئەمما بوش قويىۋەتمەيدۇ.

الْوَسِيعُ: (باي)، بۇ سۆز، قول ئىلكىدە بار، پۇل - مېلى كۆپ، باي بولغانلىقتىن كەڭ - كۈشادە ياشايدىغان ئادەم دېگەن مەنىنى ئىپادىلەيدۇ.

الْمُقْتِرُ: (كەمبەغەل)، بۇ سۆز، قول ئىلكىدە يوق، كەمبەغەل بولغانلىقتىن تۇرمۇشى قىيىن ئادەم دېگەن مەنىنى ئىپادىلەيدۇ.

تَمَسُّوهُنَّ: (ئۇلارغا يېقىنچىلىق قىلىش)، ئۇنىڭ ئەسلى سۆز تومۇرى «ئەلمەسس» بولۇپ، بىر نەرسىنى قول بىلەن تۇتۇش، دېگەن مەنىدە كېلىدۇ. راغب مۇنداق دەيدۇ: ئۇ سۆز سىلاش بىلەن ھېس قىلغىلى بولىدىغان نەرسە ئۈچۈن ئىشلىتىلىدۇ. ئۇ سۆز يەنە كۆچمە مەنە سۈپىتىدە جىنسىي مۇناسىۋەت ئۆتكۈزۈش، دېگەن مەنىنى ئىپادىلەيدۇ.

فَرِيضَةٌ: (مەھرى)، بۇ سۆز ئەسلىدە اللہ تائالا بەندىلىرىگە پەرز قىلغان نەرسىنى بىلدۈرىدۇ. بۇ ئايەتتە بولسا، مەھرىنى بىلدۈرىدۇ. چۈنكى، مەھرى بېرىش اللہ نىڭ ئەمرى بىلەن پەرز قىلىنغان.

يَعْفُوا: (ئاياللار ئۆتۈنسە)، بۇ سۆز ۋاز كېچىش، ئەپۇ قىلىش دېگەن مەنىلەرنى ئىپادىلەيدۇ. ئايەتتە خوتۇن كىشىنىڭ مەھرى ھەققىدىن ۋاز كېچىشنى كۆرسىتىدۇ.

## ئايەتلەرنىڭ ئومۇمىي مەنىسى

اللہ تائالا بۇ ئايەتلەردە ئەرلىرى ئۆلۈپ كەتكەندىن كېيىن ئىددەت تۇتۇۋاتقان ئاياللارغا تەلەپ قويۇشنىڭ ھۆكۈمىنى بايان قىلىپ مۇنداق دەيدۇ: ئى ئەرلەر جامائەسى! ئىددەت تۇتۇۋاتقان «ئاياللارغا» ئۇلارنى ئالدىغانلىقىڭلارنى ئوچۇق بىلدۈرمەستىن، بۇرىتىپ ئۆتۈش ئارقىلىپ ئۇلارنى ئېلىشنى خالايدىغانلىقىڭلارنى ئىزھار قىلساڭلار «سىلەرگە» ھېچ گۇناھ بولمايدۇ. شەك - شۈبھىسىزكى، اللہ تائالا دىلىڭلاردا ئۇلارغا بولغان مايىللىقىڭلارنى ۋە ئۇلارنى ئېلىشنى خالايدىغانلىقىڭلارنى يوشۇرغانلىقىڭلارنى ئوبدان بىلىدۇ. اللہ تائالا بۇنىڭ ئۈچۈن سىلەرنى جازاغا تارتمايدۇ. «لېكىن» ئۇلار ئىددەت

ئىچىدىلا بولىدىكەن، ئۇلارنى ئېلىشنى خالايدىغانلىقىڭلارنى ئوچۇق ئاشكارا ئېيتىشىڭلار توغرا بولمايدۇ. پەقەت ئۇلارنى ئالدىدىغانلىقىڭلارنى قەبىھ ۋە يامان سۆز قىلماسلىق شەرتى بىلەن مۇۋاپىق سۆزنى قىلىش ئارقىلىق بۇرۇتتىپ ئۆتسەڭلار بولىدۇ، ﴿ئىددىتى توشمىغىچە ئۇلارنى نىكاھىڭلارغا ئېلىشقا بەل باغلىماڭلار، بىلىڭلاركى، اللھ﴾ دىلىڭلاردا يوشۇرغان سىرلىرىڭلارنى بىلىپ تۇرىدۇ ۋە شۇنىڭغا قارىتا سىلەرگە جازا ياكى مۇكاپات بېرىدۇ.

ئاندىن اللھ تائالا بىراۋنىڭ نىكاھلانغان ئايال بىلەن بىر يەردە بولمىغان ياكى مەھرىنى مۇئەييەنلەشتۈرمىگەن شارائىتتا ئۇنى قويۇۋېتىش چەكلەنگەن ئىشتۇر، دەپ ئويلاپ قالماستىن ئوچۇن مەھرىنى مۇئەييەنلەشتۈرۈشتىن ۋە جىنسىي مۇناسىۋەت ئۆتكۈزۈشتىن ئىلگىرى تالاق قىلىنغان ئاياللارنىڭ ھۆكۈمىنى بايان قىلىپ، مۇنداق شارائىتتا تالاق قىلىشنىڭ گۇناھ بولمايدىغانلىقىنى كۆرسىتىدۇ، تالاق قىلىنغان بۇ ئاياللارنىڭ كۆڭلىنى ياساش ئۈچۈن ئۇلارغا باي ئادەم بايچە، كەمبەغەل ئادەم كەمبەغەلچە مەلۇم مىقداردا پۇل - مال بېرىشنى بۇيرۇيدۇ ۋە بۇنى تالاقنىڭ زەربىسىنى يوقىتىش ئۈچۈن قىلىنغان بىر تۈرلۈك ياخشىلىق قىلىپ بېكىتىدۇ.

مەھرىنى مۇئەييەنلەشتۈرۈپ بولغاندىن كېيىن، جىنسىي مۇناسىۋەت ئۆتكۈزۈشتىن ئىلگىرى تالاق قىلىنغان ئايالغا بەلگىلەنگەن مەھرىنىڭ يېرىمى بېرىلىدۇ. پەقەت بۇ ھالەتتە تالاق قىلىنغان ئايال مەھرى ھەققىدىن ۋاز كەچسە، ياكى ئەر ئايالغا بەلگىلەنگەن مەھرىنى تولۇق بەرسە ۋە ياكى قىز كىچىك بولۇپ، ئۇنىڭ توي ئىشىغا ۋەكىللىك قىلغان ۋەلى قىزىنىڭ مەھرى ھەققىنى ئۆتۈنسە، مەسلىنى شۇ بويىچە ھەل قىلساڭلار بولىدۇ.

ئاندىن اللھ تائالا بۇ ئايەتلەرنى ئۆزئارا دوستلۇق، ياخشىلىق قىلىش ۋە ئەر - خوتۇن ئارىسىدىكى چىرايلىق مۇناسىۋەت قاتارلىقلارنى بىردىنلا ئۇنتۇپ كەتمەسلىكىگە ئەسكەرتىش بىلەن ئاخىرلاشتۇرىدۇ. زۆرۈرىيەت بولۇپ قالغان مەلۇم سەۋەبلەرنىڭ مەجبۇرىي تۈپەيلى ئەر - خوتۇننىڭ ئاجرىشىشى مەيدانغا كەلگەن بولسا، بۇ، تۇغقانلار ئارىسىدىكى قۇيۇق داۋام قىلىۋاتقان مۇناسىۋەتنى پۈتۈنلەي ئۈزۈپ تاشلاشقا سەۋەب بولۇپ قالماستىن لازىم.

## نازىل بولۇش سەۋەبلىرى

خازىن مۇنداق دەيدۇ: ئەنساپلاردىن بىر ئادەم بەنى ھەنىفە قەبىلىسىدىن بىر ئايالنى ئۇنىڭ مەھرى ھەققىنى تەيىن قىلماستىن نىكاھىغا ئالىدۇ. ئاندىن ئۇنى جىنسىي مۇناسىۋەت ئۆتكۈزۈشتىن ئىلگىرى تالاق قىلىۋېتىدۇ. شۇنىڭ بىلەن ﴿ئەگەر سىلەر ئاياللىرىڭلارغا يېقىنچىلىق قىلماي ياكى مەھرى تەيىنلەنمەي تۇرۇپ ئۇلارنى تالاق قىلساڭلار (يەنى نىكاھىڭلارغا ئالغان ئايال بىلەن بىر يەردە بولمىغان ياكى مەھرىنى مۇئەييەنلەشتۈرمىگەن شارائىتتا ئۇنى قويۇۋەتسەڭلار)، سىلەرگە ھېچ گۇناھ بولمايدۇ...﴾

دېگەن ئايەت نازىل بولدى. ئاندىن پەيغەمبەر ئەلەيھىسسالام ئۇ ئادەمگە: «ئۇ ئايالغا بېشىڭغا كىيگەن بۆكۈڭنى بولسىمۇ بەرگىن» دەيدۇ.

## تەپسىرنىڭ ئىنچىكە ۋە نازۇك نۇقتىلىرى

1 - قۇرئان كەرىم ۋاپات بولۇپ كەتكەن ئېرى ئۈچۈن ئىددەت تۇتۇۋاتقان ئايالنى ئالدىغانلىقىنى ئوچۇق بىلدۈرمەستىن، بۇرىتىپ قويۇشقا رۇخسەت قىلىدۇ. بۇرىتىپ قويۇشنىڭ شەكلى: سىز ھەقىقەتەن چىرايلىق، سىز ياخشى ئايال دېگەنگە ئوخشاش سۆزلەرنى ئۇ ئايالنىڭ ئالدىدا ئېيتىشتىن ئىبارەتتۇر.

ئابدۇللاھ ئىبنى مۇبارەك، ئابدۇراھمان ئىبنى سۇلايماندىن ھەنزەلەنىڭ قىزى سۈكەينەنىڭ مۇنداق دېگەنلىكىنى رىۋايەت قىلىدۇ: «مەن ئىددەت تۇتۇۋاتقان مەزگىلدە يېنىمغا ئەبۇ جەفەر مۇھەممەد ئىبنى ئەلى كىرىپ: سىز مېنىڭ پەيغەمبەر ئەلەيھىسسالامغا تۇغقان ئىكەنلىكىمنى، بوۋام ئەلنىڭ ھەق - ھۆرمىتىنى ۋە مېنىڭ ئىسلامدىكى ئورنىمنى بىلىسىز، دېدى. مەن ئۇنىڭغا: ئى ئەبۇ جەفەر! اللە ساڭا مەغپىرەت قىلسۇن! مەن ئىددەت تۇتۇۋاتقان تۇرسام، سەن ماڭا تەلەپ قويۇۋاتامسەن، بۇ قانداق قىلغىنىڭ؟ دېدىم. ئۇ: مەن شۇنداق قىلدىممۇ؟ مەن پەقەت سىزگە ئۆزەمنىڭ پەيغەمبەر ئەلەيھىسسالامغا تۇغقان ئىكەنلىكىمنى ۋە دىندىكى ئورنىمنى خەۋەر قىلدىم، ئۇمۇ سەلمەنىڭ ئېرى ئەبۇ سەلمە ۋاپات بولۇپ كەتكەندە پەيغەمبەر ئەلەيھىسسالام ئۇمۇ سەلمەنىڭ يېنىغا كىرىپ ئۇنىڭغا ئەبۇ سەلمەنىڭ اللە تائالانىڭ دەرگاھىدىكى مەرتىۋىسىنى ئۇزاق سۆزلىگەن، ئۇ قولغا تايىنىپ تۇرۇپ سۆزلىگەن بولغاچقا قولغا بورىنىڭ ئىزى چىقىپ كەتكەن ئىدى. ئەنە شۇمۇ تەلەپ قويغانلىق بولمىغان، دېدى.»

2 - «ئۇلارنى نىكاھىڭلارغا ئېلىشقا بەل باغلىماڭلار» دېگەن ئايەتتىكى بەل باغلاش ئىددەت ئىچىدىكى ئايال بىلەن نىكاھلىنىشنى تېخىمۇ ئاشۇرۇپ مەنئى قىلىشنى كۆرسىتىدۇ. چۈنكى، بەل باغلاش مەنئى قىلىنغان ئىكەن، نىكاھلىنىش تېخىمۇ كۈچلۈك مەنئى قىلىنىدۇ.

3 - اللە تائالا جىنسىي مۇناسىۋەت ئۆتكۈزۈشنى يېقىنچىلىق قىلىش دېگەن سۆز ئىبارىسى بىلەن ئىپادىلىدى. بۇ قۇرئان كەرىم ئىشلەتكەن ناھايىتى ئىنچىكە كىنايە مەنىلەرنىڭ بېرىدۇر.

شەيخ خازىننىڭ «تەپسىرۇلخازىن» ناملىق تەپسىرى، 1 - جىلد، جامالىدىن قاسىمىنىڭ «مەھاسىنۇتەتۇۋىل» ناملىق تەپسىرى، 3 - جىلد، 619 - بەت.  
ئىمام تەبەرىنىڭ «جامئۇل بەيان» ناملىق تەپسىرى، 2 - جىلد، 519 - بەت. ئىمام زەمخشەرىنىڭ «ئەلکەششاق» ناملىق تەپسىرى، 1 - جىلد، 214 - بەت.

ئەبۇ مۇسلىم مۇنداق دەيدۇ: «اللھ تائالا بەندىلىرىگە ئۇلار ئۆزئارا سۆزلەشكەندە ئەڭ چىرايلىق سۆزلەرنى تاللاپ ئىشلىتىشنى ئۆگىتىش ئۈچۈن» (سىلەر ئاياللىرىڭلارغا يېقىنچىلىق قىلماي) دېگەن سۆزى بىلەن جىنسىي مۇناسىۋەت مەنىسىنى ئىپادىلەيدۇ. «

4 - اللھ تائالانىڭ: «سىلەر ئۆتۈنسەڭلار، (ئۆتۈنگەن ئادەم) تەقۋادارلىققا ئەڭ يېقىندۇر» دېگەن سۆزىدىكى ۋە: «ئۆزئارا ئېھسان قىلىشنى ئۆتۈماڭلار» دېگەن سۆزىدىكى خىتاب ئەرلەرنىمۇ، ئاياللارنىمۇ ئۆز ئىچىگە ئالىدۇ.

5 - تالاق قىلىنغان ئايالغا مال بېرىشتىكى ھېكمەت شۇكى، تالاق كەلتۈرۈپ چىقارغان روھى بېسىمنى توڭىتىش ۋە مال بېرىش ئارقىلىق ئۇنىڭ كۆڭۈلىسىزلىكىنى يېنىكلىتىشتىن ئىبارەتتۇر. ئابدۇللاھ ئىبنى ئابباس مۇنداق دەيدۇ: «ئەگەر ئەر باي بولسا، ئايالغا بىر خىزمەتچى بېرىشى، ئەگەر كەمبەغەل بولسا، ئۈچ ياقىلىق كىيىم بېرىشى لازىم.» «

6 - رىۋايەت قىلىنىشىچە، ھەسەن ئىبنى ئەلى خوتۇننى تالاق قىلىۋەتكەندە ئون مىڭ تەڭگە پۇل بېرىدۇ. ئاندىن خوتۇنى مۇنداق بېيت ئوقۇيدۇ:

كەلدى ئازغىنا مال، ئايرىلىپ كەتكەن سۆيۈملۈكتىن.

ھەسەننىڭ خوتۇننى تالاق قىلىش سەۋەبى مۇنداق رىۋايەت قىلىنىدۇ: ئائىشە خەسئەمى دېگەن ئايال ھەسەن ئىبنى ئەلىنىڭ نىكاھىدا ئىدى. ئەلى رەزىيەللاھۇ ئەنھۇ سۈيۈقەستكە ئۇچرىغاندىن كېيىن مۇسۇلمانلار ھەسەنگە ئۇنىڭ خەلىپە بولۇشى ئۈچۈن بەيئەت قىلىدۇ. شۇ چاغدا ئايالى: ئى ئەمرۇلمۇئىمىنن! خەلىپىلىكىڭگە مۇبارەك بولسۇن! دەيدۇ. ھەسەن: ئەلى ئۆلتۈرۈلسە، سىز، خۇشاللىق ئىزھار قىلىۋاتامسىز؟ كېتىڭ، سىز ئۈچ تالاق دەيدۇ. شۇنىڭ بىلەن خوتۇنى چۈمپەردىسىگە ئورنىنىپ ئىددىتى تۈگىگىچە ئولتۇرىدۇ. ھەسەن ئۇنىڭغا ئون مىڭ تەڭگە پۇل ۋە ئۇنىڭ قالغان مەھرى ھەققىنى ئەۋەتىپ بېرىدۇ. خوتۇنى بۇ پۇل - مالنى تاپشۇرۇپ ئالغاندا ئەنە شۇ بېيتنى ئوقۇيدۇ:

كەلدى ئازغىنا مال، ئايرىلىپ كەتكەن سۆيۈملۈكتىن.

ئارىدىكى ئەلچى بۇ ئەھۋالنى ھەسەنگە يەتكۈزگەندە، ھەسەن: كاشكى مەن ئۇنى يېنىشقىلى بولمايدىغان دەرىجىدە تالاق قىلىۋەتمىگەن بولسام، ئۇنىڭ بىلەن يېنىشىۋالاتتىم، دەيدۇ .

جامالىدىن قاسىمنىڭ «مەھاسىنۇتتەئۇبىل» ناملىق تەپسىرى، 3 - جىلد، 620 - بەت. ئىمام فەخرۇددىن رازىنىڭ «ئەتتەپسىر ئەلكەبىر» ناملىق تەپسىرى، 6 - جىلد، 147 - بەت.

ئىمام دارۇقۇتنى رىۋايەت قىلغان. ئىمام قۇرتۇبىنىڭ «ئەلجامۇ لىئەھكامىل قۇرئان» ناملىق تەپسىرى، 3 - جىلد، 202 - بەت. مەن بۇ يەردە شۇنى ئەسكەرتىپ ئۆتىمەنكى، بۇ ۋەقەلىك كۆپچىلىك ئۆلىمالارنىڭ بىر لەۋزى بىلەن قىلىنغان ئۈچ تالاق بولسۇن دېگەن قارىشىنى ئوچۇق كۆرسىتىپ بېرىدۇ. پەيغەمبەر ئەلەيھىسسالامنىڭ چىشىنى چىشلەپ تۇرۇپ چىدىسۇن دېگەن ھەدىسىمۇ بار. (ئابتوردىن)

## شەرىئەت ھۆكۈملىرى

### بىرىنچى ھۆكۈم

ئاياللارغا تەلەپ قويۇشنىڭ ھۆكۈمى نېمە؟

ئاياللار تەلەپ قويۇش ھۆكۈمىدە ئۈچ قىسىمغا بۆلۈنىدۇ:

1 - بۇرىتىش ئارقىلىقىمۇ، ئوچۇق سۆزلەش ئارقىلىقىمۇ تەلەپ قويغىلى بولىدىغان ئايال بولۇپ، مۇنداق ئايال بىرىنىڭ ئەمرىدە ئەمەس ۋە ئىددەت ئىچىدىمۇ ئەمەس. چۈنكى، بۇ ئايال بىلەن نىكاھلىنىش دۇرۇس بولغانلىقى ئۈچۈن تەلەپ قويۇش دۇرۇس بولىدۇ.

2 - بۇرىتىش ئارقىلىقىمۇ، ئوچۇق سۆزلەش ئارقىلىقىمۇ تەلەپ قويغىلى بولمايدىغان ئايال بولۇپ، ئۇ بىرىنىڭ نىكاھىدىكى ئايال دۇر. ئۇ باشقا بىرىنىڭ ئەمرىدىلا بولىدىكەن ئۇنىڭغا تەلەپ قويۇش ئەمەس - خوتۇنلۇق ئالاقىنى بۇزىدۇ. شۇڭا بۇ ھارامدۇر. شۇنداقلا يېنىشقىلى بولىدىغان دەرىجىدە تالاق قىلىنغان ئايال ئىكەنلىكى بار ئايالنىڭ ھۆكۈمىدە بولىدۇ.

3 - بۇرىتىش ئارقىلىقىمۇ تەلەپ قويغىلى بولىدىغان، ئوچۇق سۆزلەش ئارقىلىقىمۇ تەلەپ قويغىلى بولمايدىغان ئايال بولۇپ، ئۇ ئېرى ئۆلۈپ كەتكەندىن كېيىن ئىددەت تۇتۇۋاتقان ئايال دۇر. «ئىددەتنى توشمىغان ئاياللارغا ئۇلارنى ئالدىغانلىقىڭلارنى بۇرىتىپ ئۆتسەڭلار ياكى بۇنى دىلىڭلاردا يوشۇرۇن تۇتساڭلار سىلەرگە ھېچ گۇناھ بولمايدۇ» دېگەن ئايىتى كەرىم مۇشۇنداق ئايالنى كۆرسىتىدۇ. ئۈچ تالاق قىلىنىپ ئىددەت تۇتۇۋاتقان ئايال ئۆزىنىڭ ئوخشاش بولۇپ، ئۇنىڭغا ئوچۇق سۆزلەش بىلەن ئەمەس، بۇرىتىش ئارقىلىقىمۇ تەلەپ قويۇش دۇرۇس بولىدۇ.

ئوچۇق سۆزلەش بىلەن تەلەپ قويۇشنىڭ ھاراملىقىنى كۆرسىتىدىغان دەلىل ئىمام شافىئىنىڭ (اللە ئۇنىڭغا رەھمەت قىلسۇن!) مۇنۇ سۆزىدۇر: «بۇرىتىپ تەلەپ قويۇشنىڭ گۇناھ بولمايدىغانلىقى بىلەن خاسلاشتۇرۇلۇشى ئوچۇق سۆزلەش بىلەن تەلەپ قويۇشنىڭ ئۇنىڭ دەل ئەكسىچە بولىدىغانلىقىنى كۆرسىتىدۇ.» بۇ دەلىل بىر ھۆكۈمنىڭ ئەكسىنى چۈشىنىشىنى كۆرسىتىدۇ.

### ئىككىنچى ھۆكۈم

ئىددەت ئىچىدىكى ئايالنى نىكاھلاش توغرىمۇ ياكى خاتامۇ؟

اللە تائالا ئىددەت ئىچىدىكى ئايالنى نىكاھ قىلىشنى ھارام قىلدى ۋە ئۇ ئايالغا، مەيلى ئۇ تالاق قىلىنغان ئايال بولسۇن، مەيلى ئېرى ئۆلۈپ كەتكەن ئايال بولسۇن، ئىددەتنى توشقىچە كۈتۈپ تۇرۇشنى ۋاجىپ قىلدى. اللە تائالانىڭ: «ئىددەتنى توشمىغىچە

بۇ ھۆكۈمدىن باشقا بىرى تەلەپ قويغان ئايالغا تەلەپ قويۇش مۇستەسنا قىلىنىدۇ، چۈنكى پەيغەمبەر، ئەلەيھىسسالام: «سىلەرنىڭ بىرىڭلار قېرىندىشى تەلەپ قويغان ئايالغا تەلەپ قويمىسۇن» دېگەن. بۇ ھەدىسنى ئىمام شافىئى رىۋايەت قىلغان.

ئۇلارنى نىكاھىڭلارغا ئېلىشقا بەل باغلىماڭلار» دېگەن سۆزى ئىددەت ئىچىدىكى ئايالنى نىكاھلاشنىڭ ھاراملىقىنى كۆرسىتىپ بېرىدۇ.

ئۆلىمالار مۇنداق نىكاھنىڭ خاتا ئىكەنلىكىگە ۋە ئۇنى بۇزۇۋېتىشنىڭ لازىملىقىغا ئىتتىپاق كەلگەن. چۈنكى، ئاللا تائالا ئۇ نىكاھنى مەنى قىلغان. ئەگەر بىرى ئىددەت ئىچىدىكى ئايالغا نىكاھ قىلىپ ئۇنىڭ بىلەن بىر تۆشەكتە بولسا، نىكاھ بۇزۇلىدۇ. ئىمام مالىك ۋە ئەھمەدنىڭ قارىشىدا بۇ ئايال ئۇ ئادەمگە مەڭگۈلۈك ھارام بولىدۇ. شۇڭا ئۇ ئادەمنىڭ ئۇ ئايالنى نىكاھقا ئېلىشى ھەرگىز دۇرۇس ئەمەس. چۈنكى، ئۆمەر رەزىيەللاھۇ ئەنھۇ شۇنداق ھۆكۈم قىلغان. ئۇ ئەر ھالال ئەمەس نەرسىنى ھالال سانغانلىقى ئۈچۈن مەڭگۈلۈك مەھرۇم قىلىش بىلەن جازالىنىدۇ. ئۇ قاتلىغا ئوخشاش بولۇپ، قاتلىمۇ مەھرۇم قىلىش بىلەن جازالىنىدۇ.

ئىمام ئەبۇ ھەنىفە ۋە شافىئىي مۇنداق دەيدۇ: «بۇ نىكاھ بىكار قىلىنىدۇ. ئاندىن ئايالنىڭ ئىددىتى توشقاندا نىكاھلانغۇچى ئەر تەلەپ قويغۇچى بولىدۇ. ئۇنىڭ ئۇ ئايالنى ئېلىشى مەڭگۈ ھارام بولمايدۇ. چۈنكى، قۇرئان كەرىمدىن ياكى سۈننەتتىن ۋە ياكى ئۆلىمالارنىڭ بىرلىك قارىشىدىن دەلىل بولمىسا، ئۇ ئايال ئۇ ئەرگە ھارام بولمايدۇ. بۇ مەسىلىدە مۇنداق دەلىلدىن ھېچ نەرسە يوق.»

ئۇلار يەنە مۇنداق دەيدۇ: «شەك - شۈبھىسىزكى، زىنا قىلىش ئىددەت ئىچىدىكى ئايالنى نىكاھلاپ بىر تۆشەكتە بولۇشتىن ئېغىر گۇناھتۇر. زىنا قىلىش ئۇ ئايالنى ئۇ ئەرگە مەڭگۈلۈك ھارام قىلمىغان ئىكەن. شۈبھىلىك يول بىلەن بىر تۆشەكتە بولۇش تېخىمۇ ھارام قىلالمايدۇ. ئۆمەردىن نەقىل قىلىنغان ۋە قەلىككە كەلسەك، ئۆمەرنىڭ ئۇ ھۆكۈمدىن يېنىۋالغانلىقى رىۋايەت قىلىنىدۇ.»

### ئۆمەر رەزىيەللاھۇ ئەنھۇنىڭ ئۇ ۋە قەلىكتىكى ھۆكۈمى

ئابدۇللاھ ئىبنى مۇبارەك، مەسرۇقنىڭ مۇنداق دېگەنلىكىنى رىۋايەت قىلىدۇ: «ئۆمەرگە سەقىق قەبىلىسىدىن بىر ئادەمنىڭ قۇرەيش قەبىلىسىدىن بىر ئايالنى ئىددەت ئىچىدە خوتۇنلۇققا ئالغانلىق خەۋىرى يېتىپ كېلىدۇ. شۇنىڭ بىلەن ئۆمەر ئۇ ئىككىسىگە ئادەم ئەۋەتىپ ئۇلارنى ئاجراشتۇرۇۋېتىدۇ ۋە ئۇلارنى جازالاپ: ئۇ ئەر ئۇ ئايالنى ئەمىرىگە مەڭگۈ ئالمىسۇن، دەيدۇ. ئاندىن ئۇ ئايالنىڭ مەھرى ھەققىنى دۆلەت خەزىنىسىگە قېتىۋېتىدۇ. بۇ ھۆكۈم كىشىلەر ئارىسىغا تارايىدۇ. ئاخىرى ئەلنىڭ (ئاللا ئۇنىڭ يۈزىنى نۇرلاندۇرۇۋەتسۇن!) قولىقىمۇ يېتىپ بارىدۇ. ئۇ: ئاللا ئەمىرۈلمۇئىمىننىڭ رەھىم قىلسۇن! مەھرى ھەققىنىڭ دۆلەت خەزىنىسى بىلەن نېمە ئالاقىسى بار؟ ئۇ ئىككىسى بىلمەسلىكتىن شۇنداق قىلغان. ئۇ ئىككىسىنى سۈننەتكە قايتۇرۇش كېرەك ئىدى دەيدۇ. كىشىلەر ئۇنىڭدىن: سەن ئۇ ئىككىسى ھەققىدە نېمە دەيسەن؟ دەپ سورايىدۇ. ئۇ: ئەر ئايال بىلەن بىر تۆشەكتە بولغانلىقى ئۈچۈن مەھرى ھەققى ئايالغا بېرىلىدۇ، ئاندىن ئۇ ئىككىسى ئاجراشتۇرۇۋېتىلىدۇ، ئۇلارغا دەررە ئۇرۇلمايدۇ. ئايال بىرىنچى ئېرىدىن تولۇق ئىددەت

تۇتۇپ بولغاندىن كېيىن ئىككىنچى ئېرىدىن تولۇق ئىددەت تۇتسۇن. ئاندىن ئۇ ئەر خالىسا، ئۇ ئايالغا تەلەپ قويدۇ دەپ جاۋاب بېرىدۇ. بۇ ئەھۋال ئۆمەرگە يېتىپ بارىدۇ. ئاندىن ئۆمەر: ئى ئىنسانلار! نادانلارنى سۈنەتكە قايتۇرۇڭلار، دەيدۇ. »

### ئۈچىنچى ھۆكۈم

بىر تۆشەكتە بولۇشتىن ئىلگىرى تالاق قىلىنغان ئايالنىڭ ھۆكۈمى نېمە؟

مەزكۇر ئايەتلەر تالاق قىلىنغان ئاياللارنىڭ ھۆكۈملىرىنى ئۈچۈن كۆرسىتىپ بەردى ۋە ئۇلارنىڭ تۈرلىرىنى بايان قىلىپ بەردى. ئۇلار تۆۋەندىكىلەردىن ئىبارەتتۇر:

1 - مەھرى ھەققىنى تەيىنلەپ بولغان ۋە بىر تۆشەكتە بولۇپ بولغاندىن كېيىن تالاق قىلىنغان ئايال.

2 - مەھرى ھەققىنى تەيىنلىمەستىن ۋە بىر تۆشەكتە بولماستىن تالاق قىلىنغان ئايال.

3 - مەھرى ھەققىنى تەيىنلىگەن، بىراق بىر تۆشەكتە بولماستىن تالاق قىلىنغان ئايال.

4 - مەھرى ھەققىنى تەيىنلىمىگەن، بىراق بىر تۆشەكتە بولغاندىن كېيىن تالاق قىلىنغان ئايال.

بىرىنچى تۈردىكى ئايالغا كەلسەك، اللە تائالا ئۇنىڭ ھۆكۈمىنى بۇ ئايەتتىن ئىلگىرىكى ئايەتتە بايان قىلغان بولۇپ، ئۇ ئۈچ ھەيز ئۆتكۈچە ئىددەت تۇتسۇن. ئۇنىڭدىن مەھرى ھەققى قايتۇرۇۋېلىنمايدۇ. «تالاق قىلىنغان ئاياللار ئۈچ ھەيز ئۆتكۈچە ئىددەت تۇتسۇن» «ئۆزەڭلارنىڭ ئاياللىرىڭلارغا (مەھرى ئۈچۈن) بەرگەن مال - مۈلۈكتىن ھېچقانداق نەرسىنى قايتۇرۇۋېلىش دۇرۇس بولمايدۇ» .

ئىككىنچى تۈردىكى ئايالغا كەلسەك، اللە تائالا ئۇنىڭ ھۆكۈمىنى بۇ ئايەتتە بايان قىلغان بولۇپ، ئۇنىڭغا مەھرى بېرىلمەيدۇ. لېكىن ئۇنىڭ كۆڭلىنى ياساش ئۈچۈن مەلۇم مىقداردا پۇل - مال بېرىش لازىم. چۈنكى، اللە تائالا مۇنداق دەيدۇ: «ئەگەر سىلەر ئاياللىرىڭلارغا يېقىنچىلىق قىلماي ياكى مەھرى تەيىنلەنمەي تۇرۇپ ئۇلارنى تالاق قىلساڭلار (يەنى نىكاھىڭلارغا ئالغان ئايال بىلەن بىر يەردە بولمىغان ياكى مەھرىنى مۇئەييەنلەشتۈرمىگەن شارائىتتا ئۇنى قويۇۋەتسەڭلار)، سىلەرگە ھېچ گۇناھ بولمايدۇ، لېكىن ئۇنىڭغا مۇتئە (يەنى بەلگىلىك مىقداردا پۇل - مال) بېرىشىڭلار كېرەك...» شۇنداقلا ئۇ ئايال ئۆلىمىڭلارنىڭ ئىتتىپاق قارىشىدا ئىددەت تۇتمايدۇ. چۈنكى، اللە تائالا

ئىمام جەسسائىنىڭ «ئەھكامۇل قۇرئان» ناملىق تەپسىرى، 1 - جىلد، 504 - بەت. ئىمام قۇرتۇبىنىڭ «ئەلجامۇ لىئەھكامىل قۇرئان» ناملىق تەپسىرى، 3 - جىلد، 194 - بەت. سۈرە بەقەرە، 228 - ئايەتنىڭ بىر قىسمى. سۈرە بەقەرە، 229 - ئايەتنىڭ بىر قىسمى.

مۇنداق دەيدۇ: «ئاندىن ئۇلارغا يېقىنچىلىق قىلىشتىن بۇرۇن ئۇلارنى قويۇۋەتسەڭلار، بۇ چاغدا ئۇلار سىلەر ئۈچۈن ئىددەت تۇتماسلىقى كېرەك» .

ئۈچىنچى تۈردىكى ئايالغا كەلسەك، اللہ تائالا ئۇنىڭ ھۆكۈمىنى بۇ ئايەتتىن كېيىنكى ئايەتتە بايان قىلغان بولۇپ، ئۇنىڭغا مەھرى ھەققىنىڭ يېرىمى بېرىلىدۇ. لېكىن ئۇ ئىددەت تۇتمايدۇ. چۈنكى، اللہ تائالا مۇنداق دەيدۇ: «ئەگەر سىلەر ئۇلارغا يېقىنچىلىق قىلىشتىن ئىلگىرى ۋە مەھرى تەيىنلىنىپ بولغاندىن كېيىن تالاق قىلساڭلار، تەيىنلەنگەن مەھرىنىڭ يېرىمىنى بېرىڭلار».

تۆتىنچى تۈردىكى ئايالغا كەلسەك، اللہ تائالا ئۇنىڭ ھۆكۈمىنى سۈرە نىسادا بايان قىلىپ مۇنداق دەيدۇ: «قايسىكى ئاياللارنى (نىكاھلاپ ئېلىپ) پايدىلانساڭلار، ئۇلارغا (نىكاھ ۋاقتىدا) بېكىتىلگەن مەھرىلىرىنى بېرىڭلار» . مۇنداق ئايالغا ھەر جەھەتتە ئۆزى بىلەن تەڭ تۇش ئايالنىڭ مەھرى بېرىلىشى لازىم.

ئىمام فەخرۇددىن رازى مۇنداق دەيدۇ: «بۇ ھۆكۈمنى مۇنداق بىر قىياسمۇ ئوچۇق كۆرسىتىپ بېرىدۇ: ئىسلام ئۈممىتى شۈبھىلىك نىكاھ بىلەن يېقىنچىلىق قىلىنغان ئايالغا ھەر جەھەتتە ئۆزى بىلەن تەڭ ئايالنىڭ مەھرى بېرىلىدىغانلىقىغا بىرلىككە كەلگەن. شۇنداق ئىكەن، توغرا نىكاھ بىلەن يېقىنچىلىق قىلىنغان ئايالغا ھەر جەھەتتە ئۆزى بىلەن تەڭ ئايالنىڭ مەھرى بېرىلىشى بۇ ھۆكۈمگە قىياس قىلغاندا تېخىمۇ ھەقلىقتۇر.»

### تۆتىنچى ھۆكۈم

تالاق قىلىنغان ھەممە ئايالغا مۇتئە يەنى مەلۇم مىقداردا پۇل - مال بېرىش ۋاجىپمۇ؟

اللہ تائالانىڭ: «لېكىن ئۇنىڭغا مۇتئە (يەنى بەلگىلىك مىقداردا پۇل - مال) بېرىشىڭلار كېرەك، ئۇلارغا نەرسە بېرىڭلار، باي ئۆز ھالىغا يارىشا، كەمبەغەلمۇ ئۆز ھالىغا يارىشا قائىدە بويىچە بەرسۇن» دېگەن سۆزى بىر تۆشەكتە بولۇشتىن ۋە مەھرى تەيىنلىنىشتىن ئىلگىرى تالاق قىلىنغان ئايالغا مۇتئە بېرىشىنىڭ ۋاجىپلىقىنى كۆرسىتىدۇ. فىقھىشۇناسلار تالاق قىلىنغان ھەرقانداق ئايالغا مۇتئە بېرىش ۋاجىپمۇ؟ دېگەن مەسىلىدە بىر نەچچە خىل پىكىرگە كەلگەن:

ھەسەن بەسرى مۇنداق دەپ قارايدۇ: اللہ تائالانىڭ: «تالاق قىلىنغان ئاياللارغا قائىدە بويىچە نەپقە بېرىش لازىم. (ئۇ) تەقۋادارلارنىڭ ئۆتەشكە تېگىشلىك مەجبۇرىيىتىدۇر» دېگەن سۆزى ئاممىباب مەنىگە ئىگە بولغانلىقى ئۈچۈن تالاق قىلىنغان ھەرقانداق ئايالغا مۇتئە بېرىش ۋاجىپتۇر.

سۈرە ئەھزاب، 49 - ئايەتنىڭ بىر قىسمى.

سۈرە نىسا، 24 - ئايەتنىڭ بىر قىسمى.

ئىمام فەخرۇددىن رازىنىڭ «ئەتتەپسىر ئەلكەبىر» ناملىق تەپسىرى، 6 - جىلد، 145 - بەت.

سۈرە بەقەرە، 241 - ئايەت.

ئىمام مالىك مۇنداق دەيدۇ: «تالاق قىلىنغان ھەرقانداق ئايالغا مۇتئە بېرىش مۇستەھەبتۇر، ۋاجىپ ئەمەس. چۈنكى، اللە تائالا مۇنداق دەيدۇ: ﴿ئۇ تەقۋادارلارنىڭ ئۆتەشكە تېگىشلىك مەجبۇرىيىتىدۇر﴾. ﴿بۇ ياخشى ئادەملەرنىڭ ئۆتەشكە تېگىشلىك مەجبۇرىيىتىدۇر﴾ ئەگەر ئۇ ۋاجىپ بولسا ئىدى، اللە تائالا ئۇنى تەقۋادارلارغا ۋە ياخشى ئادەملەرگە قاراتماستىن، ئەلۋەتتە پۈتۈن ئىنسانلارغا قاراتقان بولاتتى.

ھەنەفىي، شافىئىي ۋە ھەنبەلى مەزھىبىدىكىلەردىن ئىبارەت كۆپچىلىك ئۆلىمالار مۇنداق دەپ قارايدۇ: مەھرى تەيىنلەنمەي تۇرۇپ تالاق قىلىنغان ئايالغا مۇتئە بېرىش ۋاجىپتۇر. ئەمما مەھرى تەيىنلىنىپ بولغاندىن كېيىن تالاق قىلىنغان ئايالغا مۇتئە بېرىش مۇستەھەبتۇر. بۇ قاراش ئابدۇللاھ ئىبنى ئۆمەر، ئابدۇللاھ ئىبنى ئابباس، ئەلى ۋە باشقىلاردىن رىۋايەت قىلىنغان. بۇ قاراشنىڭ ھەممە دەلىللەرنى بىرلەشتۈرگەنلىكى ئۈچۈن باشقا قاراشلاردىن كۈچلۈك بولۇشى ئېھتىمالغا يېقىندۇر.

### بەشىنچى ھۆكۈم

مۇتئە دېگەن نېمە؟ ئۇنىڭ مىقدارى قانچىلىك؟

مۇتئە ئەرنىڭ تالاق قىلىۋاتقان خوتۇنىغا تالاقنىڭ بېسىمىنى ئۇنتۇلدۇرۇش، ئۇنىڭ ھۆرمىتىنى قىلىش ۋە ئۇنىڭغا ياردەم بېرىش مەقسىتىدە پۇل - مال ياكى كىيىم ۋە ياكى نەرسە - كېرەك بېرىشىنى كۆرسىتىدۇ. ئۇنىڭ مىقدارى بولسا ئىجتىھادقا باغلىق ئىشتۇر.

ئىمام مالىك مۇنداق دەيدۇ: «بىزنىڭ قارىشىمىزدا مۇتئەنىڭ ئاز بولغاندا قانچىلىك، كۆپ بولغاندا قانچىلىك بولۇشىغا مۇئەييەن بەلگىلىمە يوق.»

ئىمام شافىئىي مۇنداق دەيدۇ: «باي ئادەم بىر خىزمەتچى، ئوتتۇراھال تۇرمۇش سەۋىيىسىدىكى ئادەم 30 كۆمۈش تەڭگە، كەمبەغەل ئادەم بىر رومال بېرىشى مۇستەھەبتۇر.»

ئىمام ئەبۇ ھەنىفە مۇنداق دەيدۇ: «ئەڭ ئاز دېگەندە بىر كۆينەك، بىر لېچەك ۋە بىر پەلتۇ بېرىشى، كۆپ بولغاندا مەھرىنىڭ يېرىمىدىن ئېشىپ كەتمەسلىكى كېرەك.»

ئىمام ئەھمەد مۇنداق دەيدۇ: «ناماز ئوقۇغىلى بولىدىغان ئۆلچەمدە بىر كۆينەك ۋە بىر لېچەك بېرىشى لازىم.» ئۇنىڭ يەنە مۇنداق دېگەنلىكى نەقىل قىلىنىدۇ: «ئەر ئۆزىنىڭ باي ياكى كەمبەغەل ئىكەنلىكىگە قارىتا بەرسە بولىدۇ. ﴿باي ئۆز ھالىغا يارىشا، كەمبەغەلمۇ ئۆز ھالىغا يارىشا قائىدە بويىچە بەرسۇن﴾ ئۇ ھاكىمنىڭ ئىجتىھادى بويىچە ئۆلچىلىدۇ.» ئاخىرقى بۇ قاراش كۈچلۈكرەك بولۇشى ئېھتىمالغا يېقىندۇر.

سۈرە بەقەرە، 241 - ئايەتنىڭ بىر قىسمى.

ئىمام فەخرۇددىن رازىنىڭ «ئەتتەپسىر ئەلكەبىر» ناملىق تەپسىرى، 6 - جىلد، 149 - بەت.

## ئايەتلەر كۆرسىتىدىغان ئەھمىيەتلىك نۇقتىلار

- 1 - ئېرى ئۆلۈپ كېتىپ ئىددەت تۇتۇۋاتقان ئايالغا ۋە يېنىشقىلى بولمايدىغان دەرىجىدە تالاق قىلىنىپ ئىددەت تۇتۇۋاتقان ئايالغا بۇرىتىپ تەلەپ قويۇش دۇرۇستۇر.
- 2 - ئىددەت تۇتۇۋاتقان ئايالغا ئىددەت ئىچىدە نىكاھ قىلىش ھارامدۇر ۋە مۇنداق نىكاھ پۈتۈنلەي خاتادۇر.
- 3 - مەھرى ھەققى تەيىنلەنمەي تۇرۇپ تالاق قىلىنغان ھەرقانداق ئايالغا مۇتئە بېرىش ۋاجىپتۇر، باشقا تۈرلۈك تالاق قىلىنغان ئاياللارغا مۇتئە بېرىش مۇستەھەبتۇر.
- 4 - ئەگەر خوتۇننى بىر تۆشەكتە بولۇشتىن ئىلگىرى تالاق قىلىش زۆرۈرىيەت بولۇپ قالسا، دۇرۇستۇر.
- 5 - بىر تۆشەكتە بولۇشتىن ئىلگىرى تالاق قىلىنغان ئايالنىڭ مەھرى ھەققى تەيىنلىنىپ بولغان بولسا، ئۇنىڭغا مەھرىنىڭ يېرىمىنى بېرىش لازىم.

## ئايەتلەرنىڭ ھېكمىتى

ھەممىنى ياراتقۇچى ئاللا تائالا تالاق قىلىنغان ئايالغا مۇتئە بېرىشنى بەلگىلىدى ۋە ئۇنى ئەرنىڭ باي ياكى كەمبەغەل ئىكەنلىكىگە يارىشا بېرىدىغان قىلىپ بېكىتتى. مەھرى تەيىنلىنىشتىن ۋە بىر تۆشەكتە بولۇشتىن ئىلگىرى تالاق قىلىنغان ئايالغا بۇ مۇتئەنى بېرىش ۋاجىپتۇر. قالغان تۈردىكى تالاق قىلىنغان ئايالغا بۇ مۇتئەنى بېرىش مۇستەھەبتۇر.

مۇتئەنىڭ بەلگىلىنىشىدىكى ھېكمەت شۇكى، خوتۇننى بىر تۆشەكتە بولۇشتىن ئىلگىرى تالاق قىلىش ئۇنىڭغا ئاھانەت ئېلىپ كېلىدۇ ۋە ئۇنىڭ ئابروۋىغا يامان تەسىر بېرىدۇ. بۇ تالاق كىشىلەر ئىچىدە: ئەر ئۇنى بىكارغىلا تالاق قىلمايدۇ، ئۇ ئۇنىڭ ئەخلاقىدىن ياكى ئىستىلىدىن بىرەر ئىشتا گۇمانلىنىپ قالغان گەپ، دېگەنگە ئوخشاش شۈبھىلەرنى تۇغدۇرىدۇ. ئەگەر ئەر ئايالغا چىرايلىق رەۋىشتە مۇتئە بەرسە، بۇ ئىغۋاگەرلىك يوققا چىقىدۇ. بۇ مۇتئە تالاقنىڭ سەۋەبى ئايال تەرىپىدىن ئەمەس، ئەر تەرىپىدىن ئىكەن دېگەنلىككە ۋە ئۇ ئايالدا ئەيىب يوقلۇقىغا گۇۋاھلىق بېرىدۇ. بۇنىڭ بىلەن ئايال ئۆزىنىڭ ئابروۋىنى ۋە شان - شەرىپىنى قوغداپ قالىدۇ. بۇنى ئاڭلىغان كىشىلەر: پالانى ئادەم پۇستانى خېنىمغا مۇنداق، مۇنداق نەرسىلەرنى مۇتئە قىلىپ بېرىپتۇ، ئۇ، ئۇ خېنىمنى بىرەر ئۆزۈرە سەۋەبىدىن تالاق قىلغان ئوخشايدۇ، ئۇ، ئۇ خېنىمنىڭ ئارتۇقچىلىقىنى ۋە گۈزەللىكىنى ئېتىراپ قىلىدىكەن، دېگەنگە ئوخشاش سۆزلەرنى قىلىشىدۇ. نەتىجىدە ئۇ ئايالغا بېرىلگەن ئازغىنا پۇل - مال ئۇنىڭ پاك ئايال

ئىكەنلىكىگە گۇۋاھلىق بېرىدۇ. ھەمدە ئۇنىڭ جاراھەتلەنگەن قەلبىگە ۋە تالاقىدىن ئۇچرىغان زەربىسىگە مەلھەم بولىدۇ.

ئىسلام دىنى بىزنى كىشىلەرنىڭ ئابىرۇيىنى كۈچىمىزنىڭ يېتىشىچە قوغداشقا، ئۇلارنىڭ شەنىگە داغ تەككۈزىدىغان مىش - مىش گەپلەردىن ساقلىنىشقا بۇيرۇيدۇ. شۇڭا كۆپىنچە ۋاقىتلاردا جېدەل - ماجرا ۋە دۈشمەنلىككە سەۋەب بولىدىغان تالاق ھالىتىدىمۇ مېھرى - مۇھەببەتنى، ياخشىلىق قىلىشنى ۋە چىرايلىق مۇئامىلە قىلىشنى ئۈنتۈپ قالماسلىققا بۇيرۇيدۇ. ﴿ئۆزئارا ئېھسان قىلىشنى ئۈنتۈماڭلار﴾ .

شەك - شۈبھىسىزكى، نىكاھ ۋە قۇدا - باجلىق ئالاقىسى مۇقەددەس ئالاقىدۇر. بىر ئائىلىدىن قىز ئالغان، ئاندىن ئۇنى تالاق قىلغان كىشى شۇ ئائىلە كىشىلىرىگە بولغان مېھرى - مۇھەببەتنى ۋە قويۇق ئالاقىسىنى ئۈنتۈپ قالماسلىقى كېرەك. بىز مۇسۇلمانلار بۇ روشەن كىتاب قۇرئان كەرىمنىڭ كۆرسەتمىسىدىن قانچىلىك ئۇزاقلاپ كەتتۇق - ھە! ئۇنىڭ ھېكمەتلىك يول - يورۇقلىرىدىن، پەزىلەتلىك ئەدەپ - ئەخلاقلىرىدىن قانچىلىك يىراقلاپ كەتتۇق - ھە!

